

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్కరం,
త్రయస్త్రింశాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.

శ్రీకృష్ణపరబ్రహ్మణీ నమః



అథ శ్రీమహాభారతే సభాపర్వాంతర్గత రాజసూయపర్వణి

త్రయస్తింశోఽ ధ్యాయః

వైశంపాయన ఉవాచ

సమాజ్జప్తాస్తతో దూతాః పాండవేయస్య శాసనాత్ ।

ఆమంత్రయాంబభూవుశ్చ ఆనయంశ్చాపరాంద్రుతమ్ ।

తథా పరానపి నరాన్ ఆత్మనశ్శీఘ్రగామినః ॥ 33-46 ॥

తతస్తే తు యథాకాలం కుంతీపుత్రం యుధిష్ఠిరం ।

దీక్షయాంచక్రిరే విప్రా రాజసూయాయ భారత ॥ 33-47 ॥

దీక్షితస్స తు ధర్మాత్మా ధర్మరాజో యుధిష్ఠిరః ।

జగామ యజ్ఞాయతనం వృతో విప్రైస్సహస్రశః ॥ 33-48 ॥

భాతృభిర్జ్ఞాతిభిశ్చైవ సుహృద్భిస్సచివైస్సహ ।

క్షత్రియైశ్చ మనుష్యేంద్రైః నానాదేశసమాగతైః ।

అమాత్యైశ్చ నరశ్రేష్ఠః ధర్మో విగ్రహవానివ ॥ 33-49 ॥

ఆజగ్ముర్బ్రాహ్మణాస్తత్ర విషయేభ్యస్తతస్తతః ॥ 33-50 ॥

సర్వవిద్యాసు నిష్ఠాతాః వేదవేదాంగపారగాః ।

తేషామావసథాంశ్చక్రుః ధర్మరాజస్య శాసనాత్ ॥ 33-51 ॥

బహ్వాన్నాచ్ఛాదనైర్యుక్తాన్ సగణానాం పృథక్ పృథక్ ।

సర్వర్తుగుణసంపన్నాన్ శిల్పినోఽథ సహస్రశః ॥ 33-52 ॥

తేషు తే న్యవసన్ రాజన్ బ్రాహ్మణా నృపసత్పుతాః ।

కథయంతః కథా బహ్వీః పశ్యంతో నటనర్తకాన్ ॥ 33-53 ॥

భుంజతాం చైవ విప్రాణాం వదతాం చ మహాస్వనః ।

అనిశం శ్రూయతే తత్ర ముదితానాం మహాత్మనామ్ ॥ 33-54 ॥

దీయతాం దీయతామేషాం భుజ్యతాం భుజ్యతామితి ।

ఏవంప్రకారాః సంజల్పాః శ్రూయంతే స్మాత్ర నిత్యశః ॥ 33-55 ॥

గవాం శతసహస్రాణి శయనానాం చ భారత ।

రుక్మస్య యోషితాం చైవ ధర్మరాజః పృథక్ దదౌ ॥ 33-56 ॥

ప్రావర్తతైవ యజ్ఞః స పాండవస్య మహాత్మనః ।

పృథివ్యామేకవీరస్య శక్రస్యేవ త్రివిష్టపే ॥ 33-57 ॥

తతో యుధిష్ఠిరో రాజా ప్రేషయామాస పాండవమ్ ।

నకులం హస్తినాపురం భీష్మాయ పురుషర్షభః ॥ 33-58 ॥

ద్రోణాయ ధృతరాష్ట్రాయ విదురాయ కృపాయ చ ।

భ్రాతృణాం చైవ సర్వేషాం యేఽనురక్తా యుధిష్ఠిరే ॥ 33-59 ॥

ఇతి శ్రీమహాభారతే సభాపర్వాంతర్గత రాజనూయపర్వణి

త్రయస్తింశోఽ ధ్యాయః



సుభాషితమ్

మృత్యునా పాశదండాభ్యాం కాలేన శ్యామలాయుతః ।

త్రయోదశ్యాం దీపదానాత్ సూర్యజః ప్రీయతాం మమ ॥

ప్రాప్తవ్యమర్థం లభతే మనుష్యః

దేవోఽపి తం లంఘయితుం న శక్తః ।

తస్మాన్న శోచామి న విస్మయో మే

యదస్మదీయం న హి తత్పరేషామ్ ॥

శ్రీవేంకటేశ్వరస్వామి వారి

గోవిందనామావళి

అథ క్షమాప్రార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం
న్యాయేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం
లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా
బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

